



# பட்டு வளர்ச்சி மற்றும் கைவினைப் பொருட்கள்

மானியக் கோரிக்கை எண்.18

அறிவிப்புகள்  
2023-2024

தா. மோ. அன்பரசன்  
குறு, சிறு மற்றும் நடுத்தரத் தொழில்  
நிறுவனங்கள் துறை அமைச்சர்



**பட்டு வளர்ச்சித் துறை**



1) தரமான பட்டுக்கூடு உற்பத்தியினை ஊக்குவிக்க, 1500 பட்டு விவசாயிகளுக்கு தனி பட்டுப்புழு வளர்ப்பு மனை அமைக்க ரூபாய் 15 கோடியே 68 இலட்சத்து 75 ஆயிரம் உதவித்தொகை வழங்கப்படும்

பட்டுப்புழு வளர்ப்பிற்கு உகந்த தட்பவெப்ப சூழ்நிலைகளைப் பராமரித்து சுகாதாரமான முறையில் பட்டுப்புழு வளர்ப்பு மேற்கொண்டு, தரமான பட்டுக்கூடுகள் அறுவடை செய்திடும் வகையில், 2023-2024-ஆம் ஆண்டில் 1500 விவசாயிகள் பட்டுப்புழு வளர்ப்பு மனை அமைத்துப் பயன் பெறும் வகையில், 1500 பட்டுப்புழு வளர்ப்பு மனைகளுக்கு மொத்தம் ரூபாய் 15 கோடியே 68 இலட்சத்து 75 ஆயிரம் நிதி உதவி வழங்கப்படும்.

2) 6,500 ஏக்கரில் அதிக மகதூல்  
தரும் மல்பெரி இரகங்கள் நடவு  
செய்யும் விவசாயிகளுக்கு ரூபாய்  
7 கோடியே 50 இலட்சம் ஊக்கத்தொகை  
வழங்கப்படும்

அதிக மகதூல் தரும் மல்பெரி இரகங்கள் நடவு  
செய்யும் விவசாயிகளுக்கு 2023-2024-ஆம்  
ஆண்டில், 6,500 ஏக்கருக்கு ஊக்கத்தொகை  
வழங்கிட மொத்தம் ரூபாய் 7 கோடியே  
50 இலட்சம் நிதி உதவி வழங்கப்படும்.

3) பட்டுக் கூடுகளின் தரத்தை அதிகரிக்க 2,000 பட்டு விவசாயிகளுக்கு ரூபாய் 6 கோடியே 81 இலட்சத்து 25 ஆயிரம் மதிப்பீட்டில் நவீன பட்டுப்புழு வளர்ப்புத் தளவாடங்கள் மற்றும் பண்ணை உபகரணங்கள் வழங்கப்படும்

பட்டுப்புழு வளர்ப்பில் பட்டுக்கூடுகளின் தரம் மற்றும் உற்பத்தித் திறனை அதிகரித்திட, 2023-2024-ஆம் ஆண்டில், 2,000 பட்டு விவசாயிகளுக்கு நவீன பட்டுப்புழு வளர்ப்புத் தளவாடங்கள் மற்றும் பண்ணை உபகரணங்கள் ரூபாய் 6 கோடியே 81 இலட்சத்து 25 ஆயிரம் மதிப்பீட்டில் கொள்முதல் செய்து வழங்கப்படும்.

4) மாநிலத்தில் பட்டு நூற்புத்தொழிலை விரிவுபடுத்தி தரமான பட்டுநூல் உற்பத்தியை ஊக்குவித்திட, 2000 முனைகள் கொண்ட ஒரு தானியங்கி பட்டு நூற்பாலை ரூபாய் 5 கோடியே 98 இலட்சம் மதிப்பீட்டில் நிறுவப்படும்

மாநிலத்தின் பட்டு நூற்புப் பிரிவினை விரிவுபடுத்தி தரமான பட்டுநூல் உற்பத்தியை ஊக்குவித்திடவும், நமது மாநில பட்டு விவசாயிகளால் உற்பத்தி செய்யப்படும் பட்டுக்கூடுகளை மாநிலத்திற்குள்ளாகவே கொள்முதல் செய்து பட்டு விவசாயிகளுக்கு கூடுதல் விலை கிடைக்கச் செய்திடும் நோக்கத்திலும், ரூபாய் 5 கோடியே 98 இலட்சம் மதிப்பீட்டில் 2,000 முனைகள் கொண்ட ஒரு தானியங்கி பட்டு நூற்பாலை நிறுவப்படும்.

5) 300 முன்னோடி பட்டு விவசாயிகளுக்கு  
ரூபாய் ஒரு கோடியே 5 இலட்சம் மதிப்பீட்டில்  
பவர் டில்லர் கொள்முதல் செய்து  
வழங்கப்படும்

முன்னோடி பட்டு விவசாயிகளை  
ஊக்குவிக்கும் வகையில், 2023 - 2024 - ஆம்  
ஆண்டில், 300 முன்னோடி பட்டு விவசாயிகள்  
பயன்பெறும் வகையில், பவர் டில்லருக்கு தலா  
ரூபாய் 35,000/- வீதம், 300 பவர் டில்லர்கள்  
ரூபாய் ஒரு கோடியே 5 இலட்சம் மதிப்பீட்டில்  
கொள்முதல் செய்து வழங்கப்படும்.

6) நீலகிரி மாவட்டம் குன்னூர் அரசு பட்டுப் பண்ணையில் ரூபாய் 75 இலட்சம் மதிப்பீட்டில் ஒருங்கிணைந்த பட்டு வளர்ச்சி பயிற்சி மற்றும் சுற்றுலா வளாகம் அமைக்கப்படும்

அனைத்து பட்டு வளர்ச்சி செயல்பாடுகளையும், பட்டு விவசாயிகள், பட்டு தொழில்முனைவோர் மற்றும் சுற்றுலாப் பயணிகள் என அனைவரும் ஒரே இடத்தில் அறிந்து கொண்டு பயன்பெறும் நோக்கில், நீலகிரி மாவட்டம் குன்னூர் அரசு பட்டுப் பண்ணையில் ரூபாய் 75 இலட்சம் மதிப்பீட்டில் “ஒருங்கிணைந்த பட்டுவளர்ச்சி பயிற்சி மற்றும் சுற்றுலா வளாகம்” அமைக்கப்படும்.

7) 1000 பட்டு விவசாயிகளுக்கு ரூபாய்  
70 இலட்சம் மதிப்பீட்டில் பட்டுவளர்ப்பு  
குறித்த தொழில்நுட்ப பயிற்சி வழங்கப்படும்

புதிதாக பட்டுத்தொழிலில் ஈடுபடும் பட்டு  
விவசாயிகளுக்கு மல்பெரித்தோட்டப் பராமரிப்பு  
மற்றும் பட்டுப்புழு வளர்ப்பு தொழில்நுட்பங்கள்  
குறித்து பயிற்சி வழங்கிட ஏதுவாக, 2023-2024-ஆம்  
ஆண்டில், ரூபாய் 70 இலட்சம் மதிப்பீட்டில்  
1000 பட்டு விவசாயிகளுக்கு பட்டுத்தொழில்  
குறித்த தொழில்நுட்ப பயிற்சி வழங்கப்படும்.

8) நோயற்ற பட்டு முட்டைகள் உற்பத்தி செய்து பட்டு விவசாயிகளுக்கு வழங்கிட ரூபாய் 2 கோடியே 16 இலட்சம் மதிப்பீட்டில் ஒரு பட்டுப்புழு விதை உற்பத்தி மையம் (வித்தகம்) நிறுவப்படும்

நோயற்ற பட்டு முட்டைகள் உற்பத்தி செய்யப்பட்டு பட்டுப் புழு வளர்ப்பில் ஈடுபட்டு வரும் விவசாயிகளுக்கு விநியோகம் செய்திடும் வகையில், ரூபாய் 2 கோடியே 16 இலட்சம் மதிப்பீட்டில் ஒரு பட்டுப்புழு விதை உற்பத்தி மையம் (வித்தகம்) தனியார் தொழில்முனைவோர் மூலம் நிறுவப்படும்.

9) சேலம் மாவட்டம் ஏற்காட்டில் அமைந்துள்ள பட்டு சுற்றுலா மையத்தில், பட்டுவளர்ச்சித் துறை மற்றும் அறிவியல் சார்ந்த பொழுதுபோக்கு செயல்பாடுகளை விரிவுபடுத்துதல், பட்டுத் துணிகள் மற்றும் கைவினைப் பொருட்கள் சார்ந்த விற்பனை மையங்கள் அமைத்தல் உள்ளிட்ட பணிகள் ரூபாய் 40 இலட்சம் மதிப்பீட்டில் மேற்கொள்ளப்படும்

2023-2024-ஆம் ஆண்டில், சேலம் மாவட்டம் ஏற்காட்டில் அமைந்துள்ள 'பட்டு உலகம்' என்ற பட்டு சுற்றுலா மையத்திற்கு, வருகை தரும் சுற்றுலாப் பயணிகள், பள்ளி மற்றும் கல்லூரி மாணவ, மாணவிகள் அனைத்து பட்டுவளர்ச்சி செயல்பாடுகளையும் அறிந்து கொள்வதோடு, அறிவியல் சார்ந்த பொழுதுபோக்கு செயல்பாடுகளிலும் ஈடுபடச் செய்யும் நோக்கில், மையத்தில் அறிவியல் சார்ந்த பணிகளை விரிவுபடுத்துதல், சுற்றுலாப் பயணிகளைக் கவரும் வகையிலும், பார்வையாளர்களுக்கு பயன்படும் வகையிலும், பட்டுத் துணிகள் மற்றும் கைவினைப்பொருட்கள் சார்ந்த விற்பனை மையங்கள் அமைத்தல் உள்ளிட்ட பணிகள் ரூபாய் 40 இலட்சம் மதிப்பீட்டில் மேற்கொள்ளப்படும்.

10) 30 விதைக்கூடு உற்பத்தி செய்யும் பட்டு விவசாயிகளுக்கு ரூபாய் 37 இலட்சத்து 50 ஆயிரம் மதிப்பீட்டில் பட்டுப்புழு வளர்ப்பு மனைக்கான உதவித்தொகை மற்றும் பட்டுப்புழு வளர்ப்பு தளவாடங்கள் கொள்முதல் செய்து வழங்கப்படும்

தரமான, நோயற்ற பட்டு முட்டைத் தொகுதிகள் உற்பத்திக்கு தேவையான விதைக்கூடுகளை அதிக அளவில் உற்பத்தி செய்து அரசு வித்தகங்களுக்கு வழங்கிடும் நோக்கில், 2023-2024-ஆம் ஆண்டில் 30 விதைக்கூடு உற்பத்தி செய்யும் பட்டு விவசாயிகளுக்கு, ரூபாய் 37 இலட்சத்து 50 ஆயிரம் மதிப்பீட்டில் விதை பட்டுப்புழு வளர்ப்பு மனைகளை அமைக்க உதவித்தொகையும், பட்டுப்புழு வளர்ப்புத் தளவாடங்கள் கொள்முதல் செய்தும் வழங்கப்படும்.

11) சேலம் மாவட்டத்தில் இயங்கி வரும் சேலம் அரசு பட்டு நூற்பு அலகில், கூடுதலாக 2 பலமுனை பட்டுநூற்பு அலகுகளும், ஒரு பட்டு முறுக்கேற்றும் அலகும் நிறுவிட ரூபாய் 26 இலட்சத்து 26 ஆயிரம் நிதி உதவி வழங்கப்படும்

அரசு பட்டுநூற்பு அலகுகளை வலுப்படுத்தி, தரமான கச்சாப்பட்டு / முறுக்கேற்றிய பட்டுநூல் உற்பத்தியை அதிகரித்திடும் நோக்கத்தில், 2023-2024-ஆம் ஆண்டில், சேலம் மாவட்டத்தில் இயங்கி வரும் சேலம் அரசு பட்டு நூற்பு அலகில் கூடுதலாக 2 பலமுனை பட்டுநூற்பு அலகுகளும், ஒரு பட்டு முறுக்கேற்றும் அலகும் நிறுவிட ரூபாய் 26 இலட்சத்து 26 ஆயிரம் நிதி உதவி வழங்கப்படும்.

12) கிருஷ்ணகிரி மாவட்டம் ஓதூரில், தமிழ்நாடு பட்டுவளர்ச்சி பயிற்சி மைய வளாகத்தில் உள்ள, அரசு பட்டுக்கூடு அங்காடி ரூபாய் 25 இலட்சம் மதிப்பீட்டில் மேம்படுத்தப்படும்

பட்டு விவசாயிகள் தங்களது பட்டுக்கூடுகளை விற்பனை செய்வதற்காக வெளிமாநில பட்டுக்கூடு அங்காடிக்கு எடுத்துச் செல்வதைத் தவிர்த்திடவும், வெளிமாநிலங்களில் பட்டு நூற்பு உரிமம் பெற்றுள்ள பட்டு நூற்பாளர்களை, ஓதூர் அரசு பட்டுக்கூடு அங்காடியில் ஏலமுறையில் பட்டுக்கூடுகளை கொள்முதல் செய்ய அனுமதிப்பதன் மூலம் விவசாயிகளுக்கு பட்டுக்கூடுகளின் தரத்திற்கேற்ப கூடுதல் விலை கிடைப்பதோடு, அவர்களது போக்குவரத்து நேரமும் குறையும். எனவே, கிருஷ்ணகிரி மாவட்டம் ஓதூரில் தமிழ்நாடு பட்டுவளர்ச்சி பயிற்சி மைய வளாகத்தில் உள்ள அரசு பட்டுக்கூடு அங்காடியில் பட்டுக்கூடு பரிவர்த்தனையை அதிகரித்திட, பட்டுக்கூடு அங்காடி ரூபாய் 25 இலட்சம் மதிப்பீட்டில் மேம்படுத்தப்படும்.

13) 1,000 பட்டு விவசாயிகளுக்கு, ரூபாய் 12 இலட்சத்து 50 ஆயிரம் மதிப்பீட்டில் பட்டுப்புழுவளர்ப்பு நோய்த்தடுப்பு மருந்துப் பொருட்கள் கொள்முதல் செய்து வழங்கப்படும்

பட்டுப்புழு வளர்ப்பில் சீரான நோய்த்தடுப்பு முறைகளைப் பின்பற்றி, தரமான பட்டுக்கூடு அறுவடையை உறுதி செய்திட, 2023-2024-ஆம் ஆண்டில், 1,000 பட்டு விவசாயிகளுக்கு பட்டுப்புழு வளர்ப்பு நோய்த்தடுப்பு மருந்துப் பொருட்கள் ரூபாய் 12 இலட்சத்து 50 ஆயிரம் மதிப்பீட்டில் கொள்முதல் செய்து வழங்கப்படும்.

14) பட்டு விவசாயிகளுக்கு சேவைகளை விரைந்து வழங்கிட ஏதுவாக தமிழ்நாட்டில் உள்ள 14 அரசு பட்டுக்கூடு அங்காடிகளுக்கு தேவையான வசதிகள் ரூபாய் 12 இலட்சம் மதிப்பீட்டில் செய்து தரப்படும்

பட்டு வளர்ச்சித் துறையின் கட்டுப்பாட்டில், தருமபுரி, சேலம், கோயம்புத்தூர், உடுமலை, தாளவாடி, திருவண்ணாமலை, திருச்சிராப்பள்ளி, புதுக்கோட்டை, இராசிபுரம், சிவகங்கை, தேனி, நன்னகரம், நாகர்கோவில் மற்றும் திருவில்லிப்புத்தூர் ஆகிய இடங்களில் இயங்கி வரும் அரசு பட்டுக்கூடு அங்காடிகளில், பட்டு விவசாயிகளுக்குரிய சேவைகளை விரைந்து வழங்கிட ஏதுவாக தேவையான வசதிகள் ரூபாய் 12 இலட்சம் மதிப்பீட்டில் செய்து தரப்படும்.

15) பட்டு விவசாயிகளுக்கு தரமான இளம் பட்டுப்புழுக்கள் வளர்ப்பு செய்து விநியோகம் செய்திட, ரூபாய் 26 இலட்சம் மதிப்பீட்டில் 2 பெரிய அளவிலான இளம் புழுவளர்ப்பு மையங்கள் அமைக்கப்படும்

பட்டு முட்டை பொரித்தது முதல், இரண்டாம் தோலுரிப்பு வரையிலான 7 நாட்கள் புழுவளர்ப்பில், தரமான மல்பெரி இலைகளை உணவளிப்பதிலும், சுகாதாரம் பேணுவதிலும், தேவையான தட்ப-வெப்ப நிலைகளைப் பராமரிப்பதிலும், சிறப்பான கவனிப்பு தேவைப்படுகிறது. இளம் பட்டுப்புழுக்களைப் பெற்று வளர்ப்பதன் மூலம் விவசாயிகள் தரமான பட்டுக்கூடுகளை உற்பத்தி செய்து அதிக வருமானம் பெற முடிகிறது. எனவே பட்டு விவசாயிகளுக்கு தரமான இளம் பட்டுப்புழுக்கள் வளர்ப்பு செய்து விநியோகம் செய்திட ரூபாய் 26 இலட்சம் மதிப்பீட்டில் 2 பெரிய அளவிலான இளம்புழு வளர்ப்பு மையங்கள் அமைக்கப்படும்.

16) மாநில அளவில் சிறந்த மூன்று பட்டு விவசாயிகளுக்கு ரூபாய் 2 இலட்சத்து 25 ஆயிரம் ரொக்கப் பரிசுகள் வழங்கப்படும்

வெண்பட்டுக்கூடு உற்பத்தி மற்றும் உற்பத்தித் திறனை ஊக்குவிக்கும் வகையில், 2023-2024-ஆம் ஆண்டில், மாநில அளவில் மூன்று சிறந்த பட்டு விவசாயிகளுக்கு முறையே, ரூபாய் 1,00,000/-, ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப் பரிசுகள் வழங்கிட ரூபாய் 2 இலட்சத்து 25 ஆயிரம் நிதியுதவி வழங்கப்படும்.

17) மாநில அளவில் சிறந்த மூன்று விதைக்கூடு உற்பத்தியாளர்களுக்கு ரூபாய் 2 இலட்சத்து 25 ஆயிரம் ரொக்கப் பரிசுகள் வழங்கப்படும்

2023-2024-ஆம் ஆண்டில் தரமான, நோயற்ற பட்டுமுட்டைத் தொகுதிகள் உற்பத்திக்கு தேவையான விதைக்கூடுகளை உற்பத்தி செய்து அரசு வித்தகங்களுக்கு வழங்கிடும் நோக்கில், அதிகளவில் தரமான விதைக்கூடுகள் உற்பத்தி செய்யும் விதைக்கூடு உற்பத்தியாளர்களை ஊக்குவிக்கும் வகையில், முதல் முறையாக மாநில அளவில் முறையே ரூபாய் 1,00,000/-, ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப் பரிசுகள் வழங்கிட ரூபாய் 2 இலட்சத்து 25 ஆயிரம் நிதியுதவி வழங்கப்படும்.

18) மாநில அளவில் சிறந்த மூன்று தானியங்கி பட்டு நூற்பாளர்கள் மற்றும் சிறந்த மூன்று பலமுனை பட்டு நூற்பாளர்களுக்கு ரூபாய் 4 இலட்சத்து 50 ஆயிரம் ரொக்கப் பரிசுகள் வழங்கப்படும்

2023-2024-ஆம் ஆண்டில் தரமான பட்டு நூல் உற்பத்தியினை ஊக்குவிக்கும் வகையில், அரசு அண்ணா பட்டு பரிமாற்றகத்தில் அதிகளவு பட்டு வர்த்தகம் செய்யும் சிறந்த மூன்று தானியங்கி பட்டு நூற்பாளர்கள் மற்றும் சிறந்த மூன்று பலமுனை பட்டு நூற்பாளர்களுக்கு மாநில அளவில் முறையே ரூபாய் 1,00,000/-, ரூபாய் 75,000/- மற்றும் ரூபாய் 50,000/- என முதல், இரண்டாம் மற்றும் மூன்றாம் ரொக்கப் பரிசுகள் வழங்கிட ரூபாய் 4 இலட்சத்து 50 ஆயிரம் நிதியுதவி வழங்கப்படும்.

**தமிழ்நாடு கைத்திறத்  
தொழில்கள் வளர்ச்சிக் கழகம்**



1) ரூபாய் 15 இலட்சம் மதிப்பீட்டில்  
பெண்களுக்கு தஞ்சாவூர் ஓவிய கைத்திறத்  
தொழிலில் பயிற்சி அளிக்கப்படும்

பாரம்பரியமிக்க தஞ்சாவூர் ஓவியங்கள் அதிக அளவில் மக்களால் விரும்பப்படுவதாலும், அக்கலையை விரிவுபடுத்த வேண்டியுள்ளதாலும், புதிய வடிவமைப்புகளை உருவாக்க பயிற்சி அளிக்கப்பட வேண்டியது அவசியமாகிறது. குறிப்பாக, பெண்களின் முன்னேற்றத்தை கருத்திற்கொண்டு, அவர்களுக்கு வேலைவாய்ப்பினை ஏற்படுத்தும் நோக்கோடு, திருவாரூரில், பெண்களுக்கு ரூபாய் 15 இலட்சம் மதிப்பீட்டில் தஞ்சாவூர் ஓவிய கைத்திறத் தொழிலில் மூன்று மாத காலப் பயிற்சி அளிக்கப்படும்.

2) ரூபாய் 15 இலட்சம் மதிப்பீட்டில் 10 தமிழ்நாடு கைவினைப் பொருட்களுக்கு புவிசார் குறியீடு பெற நடவடிக்கை மேற்கொள்ளப்படும்

பாரம்பரியமிக்க கைவினைப் பொருட்களின் தயாரிப்பினை பாதுகாக்கவும், அப்பொருட்களுக்கு அங்கீகாரம் அளிக்கும் நோக்கில், தமிழ்நாடு கைத்திறத் தொழில்கள் வளர்ச்சிக் கழகத்தால், கீழ்க்கண்ட 10 தமிழ்நாடு கைவினைப் பொருட்களுக்கு ரூபாய் 15 இலட்சம் மதிப்பீட்டில் புவிசார் குறியீடு பெற நடவடிக்கை மேற்கொள்ளப்படும்.

1. கடலூர்

(வண்டிபாளையம்) – களிமண் பொம்மைகள்.

2. ராணிப்பேட்டை

(வாலாஜாபேட்டை) – மூங்கில் மற்றும் பிரம்பு கைவினைப் பொருட்கள்.

3. சென்னை

(கொசப்பேட்டை) – களிமண் பொம்மைகள்.

- |                                  |   |
|----------------------------------|---|
| 4. காஞ்சிபுரம்                   | – காகிதக்கூழ்<br>களிமண்<br>பொம்மைகள்.           |
| 5. மதுரை (கே.புதூர்)             | – உலோக<br>கைவினைப்<br>பொருட்கள்.                |
| 6. தென்காசி<br>(காருகுறிச்சி)    | – களிமண்<br>பொம்மைகள்.                          |
| 7. திருவள்ளூர்<br>(பழவேற்காடு)   | – பனை ஓலை<br>கைவினைப்<br>பொருட்கள்.             |
| 8. தென்காசி<br>(அம்பாசமுத்திரம்) | – மரவர்ண<br>கடைசல்<br>பொம்மைகள்.                |
| 9. திருவண்ணாமலை<br>(முடையூர்)    | – நுண்ணிய<br>கற்சிற்ப<br>கைவினைப்<br>பொருட்கள். |
| 10. ஈரோடு (ஆசனூர்)               | – ஒண்ணிக்குச்சி<br>கைவினைப்<br>பொருட்கள்.       |

3) ரூபாய் 25 இலட்சம் மதிப்பீட்டில் அரசு கவின் கலைக் கல்லூரிகளில் புதிய வடிவமைப்புகளுக்கான போட்டிகள் நடத்தப்படும்

பழமையான கைத்திறத் தொழிலில் புதுமையை புகுத்தும் நோக்கோடு, கல்லூரி மாணவர்களின் புதிய வடிவமைப்பை உருவாக்கும் திறனை வெளிக்கொணரவும், போட்டிகள் நிறைந்த உலகில் அவர்களுக்கான சந்தை வாய்ப்பினை ஏற்படுத்தும் முயற்சியாக, தமிழ்நாடு கைத்திறத் தொழில்கள் வளர்ச்சிக் கழகம், ரூபாய் 25 இலட்சம் மதிப்பீட்டில் மின்னிலக்கத் தொழில் நுட்பங்களை பயன்படுத்தி மாணவர்களின் செயல்திறன் மூலம் புதிய வடிவமைப்புகளை உருவாக்க அரசு கவின் கலைக் கல்லூரிகளில் வடிவமைப்பு போட்டிகள் நடத்தப்படும்.

4) ரூபாய் ஒரு கோடியே 50 இலட்சம்  
மதிப்பீட்டில் இந்தியாவின் முக்கிய  
நகரங்களில் கண்காட்சிகள் நடத்தப்படும்

கைவினைஞர்கள் தயாரிக்கும் கைவினைப் பொருட்களை சந்தைப்படுத்தவும், அவர்களின் வாழ்வாதாரத்தை உயர்த்தவும், பொதுமக்கள் கைவினைப்பொருட்களை ஒரே இடத்தில் வாங்குவதற்கு வசதியாகவும், இந்தியாவின் 10 முக்கிய நகரங்களில் கைவினைப் பொருட்களின் விற்பனைக் கண்காட்சிகள் தலா ரூபாய் 15 இலட்சம் மதிப்பீட்டில் மொத்தம் ரூபாய் ஒரு கோடியே 50 இலட்சம் மதிப்பீட்டில் நடத்தப்படும்.

5) ரூபாய் 50 இலட்சம் மதிப்பீட்டில்  
அடுத்த தலைமுறை கைவினைக்  
கலைஞர்களுக்கு பயிற்சி  
அளிக்கப்படும்

தமிழ்நாட்டின் பழமையான பாரம்பரியமிக்க கைத்திறத் தொழிலைப் பேணிப் பாதுகாத்து, அடுத்த தலைமுறைக்கு கொண்டு செல்லும் நோக்கில், 18 முதல் 35 வயதுக்குட்பட்ட இளம் கைவினைக் கலைஞர்களுக்கு பித்தளை விளக்குகள், பஞ்சலோக சிற்பங்கள், மரச்சிற்பங்கள், தஞ்சாவூர் கலைத்தட்டுகள் மற்றும் காகிதக்கூழ் பொம்மைகள் ஆகிய கைத்திறத் தொழில்களில் ரூபாய் 50 இலட்சம் மதிப்பீட்டில் 5 பயிற்சி முகாம்கள் நடத்தப்படும்.

6) ரூபாய் 25 இலட்சம் மதிப்பீட்டில் திறன்  
மேம்பாட்டு பயிற்சிப் பட்டறைகள்  
நடத்தப்படும்

கைத்திறத் தொழிலை பாதுகாக்கவும், அக்கலையை அடுத்த தலைமுறைக்கு கொண்டு செல்லவும், சந்தையின் தற்போதைய வடிவமைப்பு தேவைகளுக்கு ஏற்ப, புதிய வடிவமைப்புகள் / முன்மாதிரிகளை உருவாக்குவதற்கும், பயிற்சி அளிப்பது அவசியமாகிறது. எனவே, கருப்பூர் கலம்காரி ஓவியங்கள், களிமண் & சுடுகளிமண் பொம்மைகள், பிரம்பு கைவினைப் பொருட்கள், மரச்சிற்பங்கள், சித்திரத்தையல் மற்றும் மரவரண கடைசல் பொம்மைகள் ஆகிய 6 கைத்திறப் பொருட்களுக்கு ரூபாய் 25 இலட்சம் மதிப்பீட்டில் திறன் பயிற்சிப் பட்டறைகள் நடத்தப்படும்.

7) ரூபாய் 50 இலட்சம் மதிப்பீட்டில்  
கைவினைக் கலைஞர்களுக்கு நவீன  
தொழில்நுட்ப உபகரணப் பொருட்கள்  
விநியோகம் செய்யப்படும்

கைவினைஞர்களின் திறமையை  
உயர்த்தவும், அவர்களின் உற்பத்தித்திறனை  
அதிகரிக்கவும், 500 கைவினைஞர்களுக்கு,  
ரூபாய் 10,000/- மதிப்பிலான நவீன தொழில்நுட்ப  
உபகரணப் பொருட்கள் ரூபாய் 50 இலட்சம்  
மதிப்பீட்டில் வழங்கப்படும்.

**தா. மோ. அன்பரசன்**  
குறு, சிறு மற்றும் நடுத்தரத் தொழில்  
நிறுவனங்கள் துறை அமைச்சர்